

പ്രതിസന്ധികൾക്ക് പ്രാർത്ഥന സഹനമാക്കിയ പിതാവ്

(സഖരിയാസ് മാർ തെയോഫിലോസ് ഒരു അനുസ്മരണം)

1986-ൽ ഓർത്തഡോക്സ് വിദ്യാർത്ഥി പ്രസ്ഥാനത്തിന്റെ ജനറൽ സെക്രട്ടറിയായി ഞാൻ ചാർജെടുത്തു. ബഹുമാന്യനായ ജോർജ്ജ് കുര്യൻ അച്ചൻ (അഭിവന്ദ്യ ഗീവർഗീസ് മാർ കുറിലോ സിൽ) നിന്നാണ് ഈ സ്ഥാനം സ്വീകരിച്ചത്. അന്നും വിദ്യാർത്ഥി പ്രസ്ഥാനത്തിന്റെ പ്രവർത്തകരിൽ ഏറ്റവും സീനിയറായിരുന്ന എം.സി. ചെറിയാൻ ശെമ്മാശ്ശൻ നിൽക്കെ ആ സ്ഥാനം ഏറ്റെടുക്കുവാൻ എനിക്ക് അൽപ്പം വൈമനസ്യമുണ്ടായിരുന്നു. ഞാൻ ഇന്ത്യയ്ക്കു പുറത്തായിരുന്നെങ്കിലും അവധിയിൽ വരുമ്പോൾ എം.ജി.ഒ.സി.എസ്.എം. ബുക്ക്ഷോപ്പ് സന്ദർശിച്ചിരുന്നു. അന്നു പുഞ്ചിരിയോടെ നിൽക്കുന്ന എം.സി. ചെറിയാൻ ശെമ്മാശനാണ് എന്നും സ്മരണയിൽ. ഞാൻ പഠിച്ചിരുന്ന മാർത്തോമ്മാ കോളേജും അവിടുത്തെ എം.ജി.ഒ.സി.എസ്.എം. യൂണിറ്റും എന്റെ അവധി കാലങ്ങളിൽ സന്ദർശിച്ചിരുന്നു. അത്തരം ഒരു സന്ദർശനത്തിൽ അദ്ദേഹം എന്നെ കണ്ടു പരിചയപ്പെട്ടു. എം.ജി.ഒ.സി.എസ്.എം. യൂണിറ്റിൽ കൊടുത്ത സന്ദേശം ശ്രവിച്ചതും എനോടു പങ്കുവെക്കുമായിരുന്നു. എനിക്കെന്നും ഈ ശെമ്മാശൻ (തുടർന്നു വൈദികൻ) ഒരു പ്രചോദനമായിരുന്നു. തിരുവനന്തപുരം സ്റ്റുഡന്റ് സെന്റർ വാർഡനായിട്ടാണ് ചുമതല ഏറ്റെടുക്കിലും ആ പ്രദേശത്തെ എല്ലാ പ്രസ്ഥാനങ്ങളുമായി ശെമ്മാശ്ശൻ ബന്ധപ്പെട്ടിരുന്നു. ധാരാളം സുഹൃത്തുക്കളെ സമ്പാദിക്കുകയും ചെയ്തിരുന്നു. ശെമ്മാശ്ശനിലൂടെയാണ് എനിക്ക് തിരുവനന്തപുരത്ത് സ്നേഹിതർ ലഭ്യമായത്. ചാക്കയിൽ മാനസികരോഗാശുപത്രിയും സുഗതകുമാരിയുടെ നേതൃത്വത്തിലുള്ള അഭയ സെന്ററും ഓപ്പൺ ജെയിലും സെൻട്രൽ ജയിലും എല്ലാം ശെമ്മാശന്റെ നിത്യ സന്ദർശന കേന്ദ്രങ്ങളായിരുന്നു എം.ജി.ഒ.സി.എസ്.എം.-ന് ഒരു ജയിൽ മിനിസ്ട്രി ഉണ്ടായത് ശെമ്മാശ്ശനിലൂടെയാണ്. അദ്ദേഹം കേവലം ശെമ്മാശ്ശനായിരുന്നതിനാൽ ജയിലിൽ വിശുദ്ധകുർബ്ബാന അർപ്പിക്കേണ്ടത് എന്നിൽ നിക്ഷിപ്തമായി. തടവുകാരിൽ ചിലർ മദ്യപാനത്തിൽ ശുശ്രൂഷിച്ചതും ഓർമ്മിക്കുന്നു. കേവലം ലഭ്യമായ വേഷത്തിൽ തന്നെ. ഒരു ക്ഷിപ്ര കോപത്തിൽ കോടാലി കൈകൊണ്ട് അടിച്ചു കൊലയാളിയായവർ, സംശയത്തിന്റെ പേരിൽ ശിക്ഷ അനുഭവിക്കുന്നവർ ഇവരുടെ മദ്ധ്യേ വിശുദ്ധ കുർബ്ബാന അർപ്പിക്കുമ്പോൾ കോപവും ക്രോധവുമായി ജയിലിനു വെളിയിൽ കഴിയുന്ന നമ്മെപ്പോലെ ഓരോരുത്തരും കേവലം ദൈവകരുണയാൽ നടത്തപ്പെടുന്നവരല്ല എന്ന ചിന്ത കൂടുതൽ അനുതാപമുള്ള ആരാധനയിലേക്ക് എന്നെ നയിച്ചിരുന്നു.

എന്റെ തിരുവനന്തപുരം സ്റ്റുഡന്റ്സ് സെന്റർ സന്ദർശനം ഏറ്റവും ഉയർന്ന നിലവാരത്തിൽ ഉപയോഗിക്കുവാൻ ശെമ്മാശ്ശൻ ശ്രമിച്ചിരുന്നു. സെന്ററിലെ സന്ധ്യാസമസ്കാരം, തുടർന്നു സ്റ്റുഡെന്റ്സിനൊരു സന്ദേശം, സമീപപ്രദേശത്തുള്ള യൂണിറ്റ് വിസിറ്റ്, ഞായറാഴ്ച സ്റ്റുഡെന്റ്സ് സെന്റർ ചാപ്പലിൽ വി. കുർബ്ബാന (in English) തുടർന്നു മുൻപു പറഞ്ഞ സ്ഥലങ്ങളിലെ സന്ദർശനങ്ങൾ- ഓരോ സന്ദർശനവും അനുഗ്രഹപ്രദമായി ഞാൻ കണ്ടു. ചില രാത്രികളിൽ ഹോസ്റ്റലിലെ വിശേഷങ്ങളും സെന്റർ സന്ദർശിച്ച ചില ഉന്നതരുടെ കാര്യങ്ങളും ഒക്കെ പറഞ്ഞിരുന്ന് ഉറക്കത്തിലേക്ക് പോകുന്നത് വൈകിയായിരുന്നു. പക്ഷെ പ്രഭാതനമസ്കാരത്തിന്റെ നിഷ്ഠ തെറ്റിച്ചിരുന്നില്ല. ഇക്കാര്യം ഞാൻ ഒരു വൈദികനുമായി പങ്കുവെച്ചപ്പോൾ അദ്ദേഹം ഓർമ്മിപ്പിച്ചു; മെത്രാപ്പോലീത്ത ആയതിനു ശേഷം പലപ്പോഴും തിരുവനന്തപുരത്തു നിന്നും കോഴിക്കോട്ടു ട്രെയിനിൽ ഇറങ്ങി അരമനയിൽ 3.00 മണിക്കോ അതിനു ശേഷമോ വന്നിട്ടുള്ള സന്ദർശങ്ങളുണ്ട്. അപ്പോഴും 5.00 മണിക്ക് രാത്രി നമസ്കാരം നടത്തുന്നതിനും തുടർന്നു വി. കുർബ്ബാന അനുഷ്ഠിക്കുന്നതിലും നിഷ്ഠ പാലിച്ചിരുന്നു.

താൻ അർഹനായിരുന്നെങ്കിലും സെക്രട്ടറി സ്ഥാനം ഏൽക്കാതെ ഞാൻ അത് ഏറ്റെടുക്കുവാൻ അനുവദിച്ചത് തന്നെ പഠനം തുടരണമെന്ന ആഗ്രഹത്തിലായിരുന്നു. എം.റ്റി.എച്ച്. നമ്മുടെ സെമിനാരിയിൽ നിന്നു തന്നെ എടുത്തു ഡോക്ടറേറ്റിനു വിഭജനത്തു പോകണമെന്ന ആഗ്രഹമുണ്ടായിരുന്നെങ്കിലും ആ ആഗ്രഹം സഭയിൽ പ്രതീക്ഷിച്ചിരുന്നവരിൽ നിന്നും അദ്ദേഹത്തിനു ലഭ്യമായില്ല. തുടർന്ന് സ്വന്തം പ്രയത്നത്തിൽ ന്യൂയോർക്കിൽ സെന്റ് വ്ളാഡിമിർ സെമിനാരിയിൽ ഭാഗികമായ സ്കോളർഷിപ്പിൽ അഡ്മിഷൻ കരസ്ഥമാക്കി. തുടർന്നു ന്യൂയോർക്കിലേക്ക് പഠനത്തിനായി അദ്ദേഹം പോയി.

ഈ പഠന കാലഘട്ടത്തിൽ കുറച്ചുകാലം ജാക്സൺ ഹൈറ്റ്സ് സെന്റ്. മേരീസ് ഓർത്തഡോക്സ് ചർച്ചിൽ വികാരിയായിരുന്ന റ്റി.എം. സഖറിയായ് കോർ എപ്പിസ്കോപ്പലോടൊപ്പം സഹവികാരിയായി പ്രവർത്തിച്ചു. അന്ന് ജാക്സൺ ഹൈറ്റ്സ് സെന്റ്. മേരീസ് ഇടവകയ്ക്കും അവർ തുടങ്ങി വെസ്റ്റ് സെയ്വിൽ സെന്റ് മേരീസ് ഓർത്തഡോക്സ് ചർച്ചിൽ ഒരു വികാരിയും ഒരു കമ്മ്യൂണിറ്റി മാനേജർ ആയിരുന്നതിനാൽ അവിടെ ഒരു സഹവികാരിയെ ആവശ്യമായിരുന്നു. എന്നാൽ എം.സി. ചെറിയാൻ അച്ചൻ രചിച്ച സത്യവിശ്വാസങ്ങളിലൂടെ അദ്ദേഹത്തെ പരിചയപ്പെട്ട പലർക്കും അവരുടെ പള്ളികളിലും സ്ത്രീ സമാജത്തിലും മറ്റും ക്ലാസ്സുകളെടുക്കുവാൻ എം.സി. ചെറിയാൻ അച്ചനെ നിർബന്ധിച്ചതുകൊണ്ട് സഹവികാരി സ്ഥാനം വിഭജിതമായി വന്നു. അത് ഇടവകയിൽ പലർക്കും അദ്ദേഹത്തോടു നീരസത്തിന് വഴികൊടുത്തതെങ്കിലും അദ്ദേഹത്തിൽ പല സ്ഥലങ്ങളിലുമായി ധാരാളം സ്നേഹിതരെ നേടിയെടുക്കുവാൻ സഹായിച്ചു. 1997 സെപ്റ്റംബർ 27 -ന് വിദ്യാർത്ഥിപ്രസ്ഥാനം പ്രസിഡന്റായിരുന്ന ഫിലിപ്പോസ് മാർ തെയോഫിലോസ് തിരുമേനി കാലം ചെയ്തു. അദ്ദേഹം എന്നിൽ അർപ്പിച്ചിരുന്ന വിശ്വാസം കൊണ്ട് തന്റെ അന്ത്യത്തോളം തന്നോടൊപ്പം നിന്ന് പ്രസ്ഥാനങ്ങളിലൂടെ സഭയെ സേവിക്കുവാൻ ഞാൻ ആഗ്രഹിച്ചിരുന്നു. പ്രസ്ഥാനം പ്രവർത്തനത്തിലൂടെ കുടുംബ ജീവിതത്തിൽ വേണ്ടത്ര ശ്രദ്ധ കേന്ദ്രീകരിക്കുവാൻ സാധിക്കാത്തതിനാൽ ആ സ്ഥാനം വിട്ടുവാൻ എന്റെ ഭാര്യ കുഞ്ഞമ്മ നിർബന്ധിച്ചിരുന്നു. പ്രസ്ഥാനത്തിന്റെ 90 വർഷത്തെ ചരിത്രത്തിൽ ആദ്യമായി ഒരു അച്ചനോടൊപ്പം കൊച്ചമ്മയും പ്രവർത്തിക്കുകയായിരുന്നു. അതുകൊണ്ടുതന്നെ കുഞ്ഞമ്മയും എം.ജി.ഒ.സി.എസ്.എം കുടുംബത്തിലെ ഒരംഗമായിരുന്നു. കുഞ്ഞമ്മയുടെ വളർച്ചയും ഈ പ്രവർത്തകരുടെ ലാളനയിലായിരുന്നു. ആ രീതിയിൽ എം.സി. ചെറിയാൻ ശെമ്മാശ്ശൻ (പിന്നീട് ചെറിയാൻ അച്ചൻ) ഞങ്ങളുടെ ഭവനത്തിലെ സന്ദർശകനായിരുന്നു. തുടർന്ന് ഞങ്ങൾ ഇരുവരും കൂടി സ്കൂളിൽ അദ്ദേഹത്തിന്റെ മാതാപിതാക്കളെ കാണാൻ പോകുമായിരുന്നു. ഒരിക്കൽ ഒരു യാത്രയിൽ എന്റെ ഇളയ മകൻ ജീവനും സ്കൂളിലുണ്ടായിരുന്നു. സെമിനാരികളിൽ ഒരു ചെറിയ കുഴിയിൽ സ്കൂൾ വഴുതി ഞങ്ങൾ മുന്നൂറു പേരും വീണു. പരക്കൊന്നുമില്ലായിരുന്നെങ്കിലും ശെമ്മാശ്ശന്റെ കുഴപ്പത്തിൽ ചെളിപുരണ്ടത് അല്പം വിഷമിപ്പിച്ചു. അപ്പോഴും ചെറിയാൻ അച്ചൻ സ്വതസിദ്ധമായി ചിരിയിലായിരുന്നു.

വലിയ തിരുമേനി (അഭിവന്ദ്യ ഫിലിപ്പോസ് മാർ തെയോഫിലോസ്) കാലം ചെയ്തതെങ്കിലും എം.സി. ചെറിയാൻ അച്ചൻ പഠനം കഴിഞ്ഞു മടങ്ങി വരുവാൻ ഞങ്ങൾ കാത്തിരുന്നു. അദ്ദേഹം വന്നു ചാർജ്ജ് എടുത്തു. തുടർന്ന് വന്ന പ്രസിഡന്റ് അഭിവന്ദ്യ ഫിലിപ്പോസ് മാർ യൗസേബിയോസ് തിരുമേനിയുടെ ശുപാർശയിൽ മദ്രാസ് (ബ്രോഡ്വേ) സെന്റ്. തോമസ് ഓർത്തഡോക്സ് പള്ളിയുടെ വികാരിയായി ഞാൻ ചുമതലയേറ്റു. (മെയ് 15, 1999) അത് അച്ചനിഷ്ടമായില്ല. ഞാൻ അദ്ദേഹത്തോടൊപ്പം ഒരു സ്റ്റുഡന്റ് ചാപ്ലെയ്നായി നിൽക്കുവാൻ നിർബന്ധം പിടിച്ചു. വിഹാഹിതനായ ഞാൻ പ്രസ്ഥാനത്തിൽ തുടരാതെ കുടുംബ ജീവിതത്തിൽ കൂടുതൽ ശ്രദ്ധിക്കേണ്ടതിന്റെ ആവശ്യകത അഭിവന്ദ്യ യൗസേബിയോസ് തിരുമേനി അച്ചന് മനസ്സിലാക്കിക്കൊടുത്തു. ആ രീതിയിൽ ഞാൻ മാറിയെങ്കിലും ഞങ്ങൾ തുടർന്നും പല കാര്യങ്ങളിൽ ഒന്നിച്ച് ആലോചിച്ച് പ്രവർത്തിച്ചു.

ഞാൻ സെക്രട്ടറിയായിരിക്കെ കോട്ടയം സ്റ്റുഡന്റ്സ് സെന്റർ പുതുക്കിപ്പണിയുവാൻ തീരുമാനമായി. പ്രസ്ഥാനം സീനിയർ ഫ്രണ്ട്സിന്റെ ഉപദേശത്തിൽ എഞ്ചിനീയർ മിസ്റ്റർ കുര്യൻ പ്ലാൻ വരച്ചു തന്നു. പക്ഷെ അതു പണിതു പൂർത്തീകരിച്ചത് ബഹുമാന്യനായ എം.സി. ചെറിയാൻ അച്ചന്റെ ചുമതലയിൽ ആയിരുന്നു. അതോട് ചേർന്ന് കിടന്ന വസ്തുവും വാങ്ങി. അവിടെയും നിർമ്മാണ പ്രവർത്തനങ്ങൾ അദ്ദേഹം നടപ്പിലാക്കി. കോടികളുടെ ആസ്തി അദ്ദേഹം പ്രസ്ഥാനത്തിന് ഉണ്ടാക്കിയെങ്കിലും ആ ഒരു പരിഗണന അദ്ദേഹത്തിന് എം.ജി.ഒ.സി.എസ്.എം-ൽ നിന്നോ സഭയിൽ നിന്നോ ലഭിച്ചിട്ടുണ്ടോ എന്ന് ഞാൻ സംശയിക്കുന്നു. ഈ പ്രതിസന്ധികളിലും താൻ പ്രാർത്ഥനയിൽ സമർപ്പിച്ച് സുസ്ഥിരമായി നടന്നതേയുള്ളൂ-ആരോടും പരിഭവമില്ലാതെ !

എം.ജി.ഒ.സി.എസ്.എം-ൽ നിന്നു കൊണ്ട് അദ്ദേഹം ആരംഭിച്ച സാമൂഹിക പ്രവർത്തനങ്ങൾ തുടർന്നുകൊണ്ടിരുന്നു. അർഹരായ വിദ്യാർത്ഥികൾക്കുള്ള പഠന സഹായം, തൊഴിൽ രഹിതർക്ക്

തയ്യിൽ മെഷീൻ തുടങ്ങിയ സാമഗ്രികൾ, നിർമ്മാണരായ പെൺകുട്ടികൾക്കുള്ള വിവാഹ സഹായം, രക്തദാനപദ്ധതി തുടങ്ങിയവ ഇവയിൽ പെടുന്നു. (തിരുവനന്തപുരം സ്റ്റുഡെന്റ്സ് സെന്ററിൽ നിന്നും രക്തദാനം നൽകുന്ന വിദ്യാർത്ഥികളെ പ്രോത്സാഹിപ്പിക്കുവാൻ രക്തദാനത്തെ തുടർന്ന് ഒരാഴ്ച സൗജന്യമായി പാലും, മുട്ടയും നൽകിയിരുന്നു.)

ഇന്ത്യയ്ക്ക് അകത്തും പുറത്തും ഉള്ള സ്നേഹിതർ അദ്ദേഹത്തെ അകമഴിഞ്ഞ് സഹായിച്ചു. ഈ കാലഘട്ടത്തിൽ (2012) അമേരിക്കൻ സന്ദർശന വേളയിൽ താൻ ക്യാൻസർ രോഗിയാണെന്ന് കണ്ടു പിടിച്ചു. പക്ഷെ രോഗം അദ്ദേഹത്തെ തളർത്തിയില്ല. ഏറ്റവും മെച്ചമായ ചികിത്സ അദ്ദേഹത്തിന് ലഭിച്ചു. അത്ഭുതസനത്തിന്റേയോ സഭയുടെയോ ചെലവിലായിരുന്നില്ല. പ്രതിസന്ധികളിൽ ദൈവം തുണച്ചു; തന്റെ സ്നേഹിതരെ തനിക്കു മാലാഖമാരായെത്തിച്ചു അമേരിക്കൻ ചികിത്സയുടെ ഭാരിച്ച ചിലവിൽ ഒരു അംശം എന്നവണ്ണം ജാക്സൺ ഹൈറ്റ്സ്, സെന്റ്. മേരീസ് ഇടവകയിൽ നിന്നും 10,000 ഡോളറു മായി ഞാൻ അദ്ദേഹത്തെ ഹോസ്പിറ്റലിൽ ചെന്നു കണ്ടു. ബോംബെ റ്റാറ്റാ ഇൻസ്റ്റിറ്റ്യൂട്ടിലേക്ക് അദ്ദേഹത്തെ റെഫർ ചെയ്തതിനാൽ അദ്ദേഹം യാത്രയ്ക്ക് തയ്യാറെടുക്കുകയായിരുന്നു. ചികിത്സ യ്ക്കു വേണ്ടിവന്ന ഭാരിച്ച തുക ആ ഹോസ്പിറ്റലിൽ പ്രവർത്തിച്ച തന്റെ സ്നേഹിതരുടെ പ്രവർത്തന ഫലമായി എഴുതിതള്ളിയിരുന്നു. ഞാൻ കൊണ്ടു ചെന്ന പണം പ്ലെയിനിൽ ഫസ്റ്റ് ക്ലാസ്സിലോ ബിസിനസ്സ് ക്ലാസ്സിലോ പോകുവാൻ ഉപയോഗിച്ചുകൊള്ളുവാൻ ഞാൻ പറഞ്ഞു. പക്ഷെ ആ രീതിയിലുള്ള ക്രമീകരണങ്ങൾ ഒരു വ്യക്തി നടത്തിക്കഴിഞ്ഞിരുന്നു. എന്തായാലും ഇടവക തന്ന പണം സ്വീകരിക്കണമെന്ന് ആവശ്യപ്പെട്ടപ്പോൾ അതു തന്റെ ഭവനദാന പദ്ധതിയിലേക്ക് മാറ്റി. തിരുമേനിയുടെ ഭവന ദാന പദ്ധതി ഗവൺമെന്റിന്റെ ഭവനദാന പദ്ധതിയോടൊപ്പമായിരുന്നു. സ്പോൺസർ (തിരുമേനി) ഒരു ലക്ഷം രൂപ കൊടുത്ത് പണിയാരംഭിച്ചു കഴിഞ്ഞാൽ, പൂർത്തീകരണത്തിന് 3 ലക്ഷം രൂപ ഗവൺമെന്റിൽ നിന്ന് ലഭിക്കുമായിരുന്നു. പൂർത്തീകരണത്തെ തുടർന്ന് ഫ്ളോറിംഗ്, പെയിന്റിംഗ് തുടങ്ങി 1 ലക്ഷം രൂപ ഭവനം ഉപയോഗിക്കുന്ന അവർ സ്വരൂപിക്കേണ്ടിയിരുന്നു. ആ രീതിയിൽ 10,000 ഡോളർ 6 ലക്ഷം രൂപയ്ക്ക് തുല്യമായിരുന്നതിനാൽ 6 പേരുടെ ഭവന നിർമ്മാണത്തിന് സഹായകമായി.

തന്റെ രോഗം താൻ തുടങ്ങിവച്ച ആതുര പ്രവർത്തനങ്ങൾക്ക് അനുഗ്രഹമായി. സ്വദേശത്തും വിദേശത്തും ഉള്ളവർ അദ്ദേഹത്തെ അകമഴിഞ്ഞ് സഹായിച്ചു. അതൊക്കെയും ആതുര സേവനത്തി നായി ഉപയോഗിച്ചു.

തിരുമേനിയെ ഏറ്റവും അവസാനമായി ഞങ്ങൾ കാണുന്നത് 2017 മാർച്ച് ഒന്നിന് നടന്ന അസ്സോ സിയേഷന്റെ തലേന്ന് പരമലയിൽ വെച്ചായിരുന്നു. കൂടുതൽ സമയം ചെലവഴിച്ചു. കുഞ്ഞമ്മ നേഴ്സ് ആയിരുന്നതു കൊണ്ട് തന്റെ ചികിത്സാ പദ്ധതികൾ ശരിയാക്കുവാൻ മനസ്സിലാക്കുവാൻ കഴിഞ്ഞു. ചികിത്സാ ചെലവിലേക്ക് തനിക്ക് ആരിൽ നിന്നോ കിട്ടുന്ന പണം രണ്ടു പേരുടെ ചിലവിന് കൂടി തെക്കയുന്നുവെന്നു പറഞ്ഞു. കീമോ തെറാപ്പി നോമ്പിനു ശേഷമേ തുടങ്ങാവൂ എന്ന പ്രാർത്ഥന യുണ്ടായിരുന്നെന്നും തന്റെ കഴിഞ്ഞ ഡോക്ടർ അപ്പോയിന്റ്മെന്റിൽ കീമോ നിഷ്കർഷിക്കുന്ന ഡോക്ടർ അവധിയിലായിരുന്നതിനാൽ തന്റെ പ്രാർത്ഥന സഫലമായെന്ന സന്തോഷവുമുണ്ടായിരുന്നു.

അസ്സോസിയേഷനെ തുടർന്ന് ഞാൻ അമേരിക്കയിലേക്ക് മടങ്ങിപ്പോയെങ്കിലും ഫോണിൽ ബന്ധപ്പെട്ടിരുന്നു. ബ്രോൺക്സ് കാൽവറി ഹോസ്പിറ്റലിന്റെ പാലിയേറ്റീവ് കെയറിൽ കഴിഞ്ഞ 10 വർഷമായി ഞാനൊരു ചാപ്ലെയ്നാണ്. ക്യാൻസർ രോഗികളുടെ കീമോ അവസ്ഥയിലുള്ള പ്രയാസം അറിയാമായിരുന്നതിനാൽ കഴിവതും ഫോണിൽ ബുദ്ധമുട്ടിക്കാതിരിക്കാൻ ശ്രമിച്ചു. അതേ സമയം തന്നെ ഓണം ഉണ്ണുന്ന വിവരവും മറ്റും എന്റെ സ്നേഹിതർ അപ്പോഴപ്പോൾ അറിയിച്ചിരുന്നു. ഓണത്തെ തുടർന്ന് സെപ്റ്റംബറിൽ 1000 ഡോളറിന്റെ ഒരു ചെക്ക് എന്റെ സ്നേഹിതർ രാജു പീറ്ററും അമ്മിണിയും കൂടി എന്നെ ഏൽപ്പിച്ചു. ആ തുക ഏതു രീതിയിൽ സ്വീകരിക്കുമെന്ന് അറി യായ്കയാൽ ആ ചെക്ക് എന്റെ പേരിലാക്കി 1 ലക്ഷം രൂപ അദ്ദേഹത്തെ ഏൽപ്പിക്കുവാൻ എന്റെ സ്നേഹിതരിലൂടെ ക്രമീകരിച്ചു. തുടർന്ന് ഒരു ഇ-മെയിൽ അയച്ചു. ഇത് ഇന്നാരിൽ നിന്നാണെന്നും 1000 ഡോളറിന് സമമായ ഒരു രസീത് ദാതാക്കൾക്ക് നൽകുവാനും ആവശ്യപ്പെട്ടു. കൃത്യമായി ആ രസീത് ഇ-മെയിലായി ലഭിച്ചു.

സ്റ്റുഡന്റ്സ് സെന്റർ ശൈശവനായിരിക്കുമ്പോൾ മുതൽ ശ്രദ്ധിച്ച കാര്യം ക്ലീൻ ഡ്രസ്സും സുതാര്യമായ കണക്കിടപാടുകളും. കമ്മീസ് ധരിച്ചിരുന്നതുകൊണ്ട് ഒരേണ്ണം തന്റെ ബാഗിൽ കരുതുവാനും എളുപ്പമായിരുന്നു. ഞങ്ങളുടെ വലിയ തിരുമേനി ഫിലിപ്പോസ് മാർ തെയോഫിലോസ് ഒരു ദിവസം 4 കുപ്പായം വരെ മാറുന്നത് ഞാൻ കണ്ടിട്ടുണ്ട്. വിയർപ്പ് പിടിച്ചാലുടൻ അത് മാറുമായിരുന്നു. ഒരിക്കൽ കുർബ്ബാന കഴിഞ്ഞു മാറിയ വിയർപ്പ് പടർന്ന കുപ്പായം പുതുതായി വന്ന ശൈശവശ്ലാൻ വെയിലത്ത് ഇട്ട് ഉണക്കിക്കൊണ്ടുവന്നതിന് കിട്ടിയ ശകാരം ഇന്നും ഞാൻ ഓർമ്മിക്കുന്നു.

വലിയ തിരുമേനി ഓർമ്മിപ്പിക്കുന്ന മറ്റൊരു കാര്യം; പൊതുപ്രവർത്തകർക്ക് കിട്ടാവുന്ന വലിയ ആരോപണം ആണ്. പെണ്ണും പണവും **Be Careful !** ഇന്നും ആ ശബ്ദം മുഴങ്ങുന്നു പ്രിയ ശിഷ്യാ അവിടുന്ന് വിജയിച്ചു.

കോയമ്പത്തൂർ തടാകം ആശ്രമത്തിൽ തിരുമേനി നിദ്രകൊള്ളുന്നു. ഏകദേശം ഒരു വർഷം മുമ്പ് 80 ലക്ഷം രൂപ മുടക്കി അവിടെ വരുന്നവർക്കായി താമസിക്കുവാൻ 24 മുറികൾ നിർമ്മിച്ചിരിക്കുന്നു. നിർമ്മാണത്തിന് 6 മാസമേ വേണ്ടിവന്നുള്ളൂ എന്ന് ആചാര്യ അച്ചൻ പറഞ്ഞപ്പോൾ ആശ്ചര്യം തോന്നി. ഇതിനു മുമ്പുണ്ടായിരുന്ന വിസിറ്റിംഗ് ബിഷപ്പന്മാരിൽ നിന്നും ഇത്തരം കൈത്താങ്ങൽ ഈ ആശ്രമത്തിനുണ്ടായിട്ടുണ്ടോ എന്ന് ഞാൻ സംശയിക്കുന്നു. 1970-കൾ മുതൽ എനിക്ക് ഈ ആശ്രമവുമായി ബന്ധമുണ്ട്. 1973-ൽ ഈ ആശ്രമത്തിന്റെ മുമ്പിൽ ബിഷപ്പ് പെക്കൻഹാം വാൽഷ് വച്ചുപിടിപ്പിച്ചു പന്തലാക്കിയിരുന്ന മുന്നിരിയുടെ തണലിൽ കസേരകളിലിരുന്ന് എടുത്തൊരു തീരുമാനമാണ് 1974-ൽ എം.ജി.ഒ.സി.എസ്.എം.-ൽ ആദ്യമായി ഔട്ട്സൈഡ് കേരളാ കോൺഫറൻസ് മദ്രാസിൽ നടത്തുവാൻ കാരണമായത്. അന്ന് ആശ്രമാംഗമായിരുന്ന എം.ജി.ഒ.സി.എസ്.എം. മുൻ സെക്രട്ടറി ഫിലിപ്പോസ് മാർ തെയോഫിലോസിനെയും ബാംഗ്ലൂരിൽ എം.ജി.ഒ.സി.എസ്.എം. സെക്രട്ടറിയായിരുന്ന എന്നെയും മദ്രാസിൽ **CASA** യുമായി ബന്ധപ്പെട്ടിരുന്ന ബാബു തോമസിനെയും വെല്ലൂർ മെഡിക്കൽ കോളേജ് സ്റ്റുഡന്റായിരുന്ന ഡോ. ജോർജ്ജ് ജോണിനെയും എം.ജി.ഒ.സി.എസ്.എം. ജനറൽ അസംബ്ലി ചുമതലപ്പെടുത്തിയതനുസരിച്ചാണ് ഞങ്ങൾ 4 പേരും അവിടെ കൂടിയത്. വീണ്ടും ഞാൻ എം.ജി.ഒ.സി.എസ്.എം. സെക്രട്ടറിയായിരിക്കുമ്പോൾ പ്രസ്ഥാനത്തിന്റെ പല ആലോചനകൾക്കും ധ്യാനപൂർവ്വം ഞങ്ങൾ അവിടെ കൂടിയിരുന്നു.

ഇന്ന് എം.ജി.ഒ.സി.എസ്.എം.-ന്റെ നിത്യ സ്നേഹിതൻ അവിടുത്തെ ചാപ്പലിൽ ധ്യാനനിരതനായി നിത്യതയിലായിരിക്കുന്നു. അദ്ദേഹം നമ്മുക്കുവേണ്ടി പ്രാർത്ഥിക്കുന്നു. അദ്ദേഹത്തെ നമ്മുടെ പ്രാർത്ഥനകളിലും ഓർമ്മിക്കാം. പ്രതിസന്ധിയെ അതിജീവിച്ച ആ മഹാത്മാവ് പ്രതിസന്ധികളിലൂടെ പോകുന്നവരുടെ വിശുദ്ധനായി ഗണിക്കപ്പെട്ടെ !

അവിടുത്തെ പ്രാർത്ഥനയിൽ ശരണപ്പെട്ടുകൊണ്ട്,

അവിടുത്തെ നിത്യ സ്നേഹിതൻ

ഫാ. ജോൺ തോമസ് ആലുംമുട്ടിൽ